

ТЭМА ТЫДНЯ

НЯПРОСТАЯ АРЫФМЕТЫКА АПК

Як сельгаспрадпрыемству выйсці на прыбытак?
Па адказ на гэта пытанне члены Савета Рэспублікі выехалі ў Кіраўскі раён



Аграгарадок Мышкавічы.

Фота Сяргея Нікановіча.

СУЧАСНЫМ прадпрыемствам у аграпрамысловым комплексе працаваць не вельмі проста. У дадатак да таго, што яны існуюць у сучасных эканамічных умовах і церпяць, як і ўсе, наступствы крызісных хваляў, сельская гаспадарка залежыць і ад такіх малапрагназуемых рэчаў, як надвор'е, эпідэміі сярод жывёлы, забароны на пастаўку ад замежных партнёраў. Відавочна, не кожная гаспадарка аднолькава эфектыўна можа тэрмінова вырашыць усе пытанні. Падчас выязнога пасяджэння Пастаянная камісія Савета Рэспублікі Нацыянальнага сходу Беларусі па рэгіянальнай палітыцы і мясцовым самакіраванні наведала адзін з перспектывных сельскагаспадарчых кааператываў у Кіраўскім раёне і паспрабавала высветліць, як вырашыць праблемы астатніх.

ХТО ПАДЫМАЕ ГАСПАДАРКУ?

У аграгарадку Мышкавічы знаходзіцца ААТ «Рассвет» імя К.П. Арлоўскага. Прадпрыемства легендарнае. Герой Савецкага Саюза Кірыл Арлоўскі, ураджэнец гэтага мястэчка, у час вайны ў тыле ворага камандаваў партызанскімі атрадамі і дыверсійнымі групамі. У 1944 годзе ён даслаў пісьмо Сталіну, у якім папрасіў накіраваць яго на малую радзіму ў якасці кіраўніка калгаса. Ён распрацаваў, як бы мы цяпер казалі, бізнес-план, як падняць сельскую гаспадарку ў раёне за пяць гадоў. І ў яго атрымалася. Калгас «Рассвет» стаў першым у СССР, які пасля вайны атрымаў мільённы прыбытак.

3
стар.

НАВУКОВЫ ПАДЫХОД

НА ПАЛЕТКІ ПРЫЙДУЦЬ... КАМП'ЮТАРЫ



Фота Сяргея Нікановіча.

Зрабіць
сельгасмашыну
беражлівай

НЕ сакрэт, што развіццё сельскай гаспадаркі сёння больш за ўсё абумоўлена выкарыстаннем у ёй інавацыйнай тэхнікі. Калі раней рост вытворчасці забяспечваўся прыцягненнем большай колькасці работнікаў, то сёння на першы план выходзіць якаснае і высокапрадукцыйнае абсталяванне, для работы якога не трэба мець велізарны штат спецыялістаў. Апроч буйных прадпрыемстваў, такіх як МТЗ ці «Гомсельмаш», тэхніку для аграрыяў распрацоўвае навукова-практычны цэнтр Нацыянальнай акадэміі навук Беларусі па механізацыі сельскай гаспадаркі. Карэспандэнты «МС» сустрэліся з намеснікам генеральнага дырэктара гэтай установы па ўкараненні і выпрабаваннях Дзмітрыем КОМЛАЧАМ і пагутарылі пра дасягненні і праблемы айчыннага АПК.

— Якія з найноўшых распрацовак цэнтра вы лічыце найбольш значнымі?

— За апошнія тры гады мы ў асноўным сканцэнтраваліся на машынах для глебаапрацоўкі і пасеву. Гэта, напрыклад, абаротны дванаццацікорпусны плуг, які ўжо прайшоў дзяржаўныя прыёмачныя выпрабаванні і рыхтуецца

для серыйнай вытворчасці. Ён прызначаны для работы з магутнымі трактарамі пятага класа (вышэй за 400 конскіх сіл) і мае модульную канструкцыю па схеме «восем плюс чатыры», што дазваляе зменшыць плошчу апрацоўкі, калі гэта патрэбна. Машына адпавядае ўсім сучасным патрабаванням да такой тэхнікі: абаронена ад камянёў, мае высокі рэсурс выпрацоўкі. Акрамя гэтага, плуг не толькі ўзрывае глебу, але і крышыць яе — значыць, адразу пасля праходу можна пускаць сеялку.

Дарэчы, яшчэ адна распрацоўка — гэта якраз сеялка прамога пасеву з шырынёй захвату дзевяць метраў, вельмі магутная машына, якая дазваляе сеяць збожжавыя непасрэдна ў іржышча без апрацоўкі глебы. Яна таксама ўкамплектавана спецыяльным абсталяваннем, якое дазваляе ўносіць мінеральныя ўгнаенні.

Акрамя гэтага, распрацавалі цэлы шэраг уборачнай тэхнікі: камбайны для ўборкі ягад (пераважна кустовых культур: ароніі, парэчак, агрэсту), морквы, капусты, самаходную машыну для збору садавіны і фруктаў. Апошняя распрацоўвалася па даручэнні кіраўніка краіны, яна неабходна для беражлівай работы з семечкавымі культурамі, у прыватнасці яблыкамі, грушамі.

5
стар.